



ସତ୍ତ୍ୱକ ସୁରକ୍ଷା ଜୀବନ ରକ୍ଷା

ନିତିଦିନିଆ ଜୀବନରେ ଦିନ ହେଉ ବା ରାତିହେଉ ଘରୁ ବାହାରିଲେ ରାସ୍ତାରେ ଅସଂଖ୍ୟ ଗାଡ଼ିମଟର ଯିବା ଆସିବା କରୁଥିବା ଦେଖୁ । ଆମେ ନିଜେ ମଧ୍ୟ ଆବଶ୍ୟକତା ଅନୁସାରେ ଦୁଇଚକିଆ, ତିନିଚକିଆ, ଚାରିଚକିଆ କିମ୍ବା ଟ୍ରକ୍‌ସ୍‌ସର ବ୍ୟବହାର କରିଥାଉ । ଗାଆଁଠାରୁ ସହର ଯାଏ ସବୁଠି ଗାଡ଼ିମଟରର ବ୍ୟବହାର ବହୁ ପରିମାଣରେ ବଢ଼ି ଯାଇଛି । ତା'ସହିତ ବିଭିନ୍ନ କାରଣରୁ ସାମାନ୍ୟ ଅସାବଧାନତା ହେତୁ ଦୁର୍ଘଟଣାମାନ ଘଟି ଧନ ଜୀବନ ହାନି ଘଟୁଛି । ଫଳରେ ବ୍ୟକ୍ତି, ପରିବାର ଓ ରାଷ୍ଟ୍ରର ଅକଳନ କ୍ଷତି ଘଟୁଛି । ଆବଶ୍ୟକତା ଦୃଷ୍ଟିରୁ ଆମକୁ ରାସ୍ତାରେ ଚାଲିବାକୁ ହେବ, ଗାଡ଼ିମଟର ବ୍ୟବହାର କରିବାକୁ ହେବ । କିନ୍ତୁ ଚାଲିବାବେଳେ ହେଉ ବା ଗାଡ଼ି ଚଳାଇବା ବେଳେ ସତର୍କତା ଅବଲମ୍ବନ କଲେ ଏବଂ ରାସ୍ତାର ନିୟମ ମାନିଲେ ଆମେ ଦୁର୍ଘଟଣାକୁ ଏଡ଼ାଇଯାଇ ପାରିବା । ଏହାଦ୍ୱାରା ନିଜର ଓ ଦେଶର ଧନଜୀବନ ସୁରକ୍ଷିତ ହୋଇପାରିବ ।

ସାଧାରଣ ଭାବେ ଅଳ୍ପ ବୟସର ପିଲାମାନେ ପାଦରେ ଚାଲି ଯାଆନ୍ତି କିମ୍ବା ସାଇକେଲ ବ୍ୟବହାର କରନ୍ତି । କାରଣ ଆମ ଦେଶର ଆଇନ୍ ଅନୁସାରେ ଅଠର ବର୍ଷରୁ କମ୍ ବୟସର ପିଲାଙ୍କୁ ଇଞ୍ଜିନଚାଳିତ ଗାଡ଼ି ଚଳାଇବାର ଅଧିକାର ମିଳିନଥାଏ । କିନ୍ତୁ ପିଲାମାନେ ଏକୁଟିଆ କାହାରି ସାଙ୍ଗରେ ଛୋଟ ବା ବଡ଼ଗାଡ଼ିରେ ଯା'ଆସ କରିଥା'ନ୍ତି । ଆଉ ମଧ୍ୟ ଆଜିର ପିଲା ଆସନ୍ତା କାଲିର ନାଗରିକ ତେଣୁ ଆମ ଦେଶରେ ପ୍ରଚଳିତ ରାସ୍ତା ନିୟମ ସଂପର୍କରେ ସେମାନେ ଅନେକ କଥା ଜାଣିବା ଆବଶ୍ୟକ । ଏଥିସହିତ ଯିବା ଆସିବାବେଳେ କେତେକ ଦିଗପ୍ରତି ଧ୍ୟାନଦେଇ ସତର୍କତା ଅବଲମ୍ବନ କରିବା ମଧ୍ୟ ଉଚିତ୍ ।

ପାଦରେ ଚାଲିଚାଲି ଯିବାବେଳେ ଗାଆଁ କି ସହର ରାସ୍ତାରେ ନିଜର ଡାହାଣପାଖେ ଚାଲିବା ଉଚିତ୍ । ଏହାଦ୍ୱାରା ସାମନାପଟୁ ଆସୁଥିବା ଗାଡ଼ିମଟରକୁ ଦୂରରୁ ଦେଖିହେବ ଓ ଦୁଇଗାମୀ ଗାଡ଼ିକୁ ବାଟ ଛାଡ଼ି ନିରାପଦରେ ଆଗକୁ ଯାଇହେବ । ସାଙ୍ଗ ହୋଇ ଯାଉଥିଲେ ପରସ୍ପର ମଧ୍ୟରେ କଥା ହୋଇ ରାସ୍ତାକୁ ମାଡ଼ି ଚାଲିବା ଉଚିତ୍ ନୁହେଁ । ବରଂ ଆଗପଛ ଧାଡ଼ି ହୋଇଗଲେ ବିପଦର ଆଶଙ୍କା ନଥାଏ । ବଡ଼ବଡ଼ ସହରରେ ପାଦରେ ଚାଲିବାକୁ ସ୍ୱତନ୍ତ୍ର ପାଦଚଳା ରାସ୍ତାର ବ୍ୟବସ୍ଥା ଥାଏ । ଏହାକୁ ବ୍ୟବହାର କରିବା ଭଲ । ଛକମାନଙ୍କରେ ରାସ୍ତା ପରିବର୍ତ୍ତନ କରିବାକୁ କିମ୍ବା ପାରହେବାକୁ ଥିଲେ ସେଠାରେ ଜେବ୍ରା ପ୍ରାଣୀ ଦେହରେ ଥିବା ଧଳାଦାଗ ଭଳି ଚିହ୍ନିତ ସ୍ଥାନକୁ ବ୍ୟବହାର କରିବା ଉଚିତ୍ ।



ଆମେ ପାଖଆଖର ବିଭିନ୍ନ କାର୍ଯ୍ୟପାଇଁ ସାଇକେଲ ବ୍ୟବହାର କରିଥାଉ । ଏଥିପାଇଁ ଆମକୁ କେତେକ ସତର୍କତା ଅବଲମ୍ବନ କଲେ ବିପଦର ଆଶଙ୍କାକୁ ଏଡ଼ାଇ ହୋଇଥାଏ । ଆମ ଉଚ୍ଚତାକୁ ଦେଖି ଛୋଟବଡ଼ ସାଇକଲ ବ୍ୟବହାର କରିବା ଉଚିତ୍, ଯେମିତିକି ସିଟ୍ ଉପରେ ବସିଲେ ଦୁଇଗୋଡ଼ ଆଙ୍ଗୁଳି ରାସ୍ତାକୁ ଛୁଇଁ ପାରୁଥିବ । ଦରକାର ବେଳେ ଆମେ ସାଇକେଲକୁ ଆମ ନିୟନ୍ତ୍ରଣରେ ରଖିପାରିବା । ସାଇକେଲର ବ୍ରେକ୍ ଓ ଘଣ୍ଟି ଠିକ୍‌ଭାବେ କାମ କରୁଥିବା ଅତ୍ୟନ୍ତ ଜରୁରୀ । ରାତିରେ ସାଇକେଲ ଚଳାଇବାକୁ ଥିଲେ ସାମ୍ନାରେ ଆଲୋକ ବ୍ୟବସ୍ଥା କରିବା ଭଲ । ସାଇକେଲର ଆଗରେ ଏବଂ ପଛରେ ଥିବା ମଡ଼ଗାର୍ଡରେ ରେଡିଆନ୍ ଟେପ ଲଗାଇବା ଆବଶ୍ୟକ ଯାହା ଫଳରେ ରାତିରେ ସାଇକେଲକୁ ଅନ୍ୟମାନେ ଦେଖି ପାରିବେ । ରାସ୍ତାରେ ଗଲାବେଳେ ସାଇକେଲକୁ ଦୁତଗତିରେ ଚଳାଇବା, ସାଇକେଲ ଉପରେ ଖେଳ ଦେଖାଇବା, ହ୍ୟାଣ୍ଡଲ୍ ଛାଡ଼ି ଚଳାଇବା ଇତ୍ୟାଦି ବିପଦର କାରଣ ହୋଇଥାଏ । ଆଗରେ ଅନ୍ୟ କୌଣସି ଗାଡ଼ି ଯାଉଥିଲେ ତା'ଠାରୁ ଯଥେଷ୍ଟ ଦୂରତା ରଖି ସାଇକେଲ ଚଳାଇବା ଉଚିତ୍ । ସାଇକେଲ ପାଇଁ କେତେକ ନଗରରେ ସ୍ୱତନ୍ତ୍ର ରାସ୍ତାର ବ୍ୟବସ୍ଥା ରହିଛି । ତାକୁ ବ୍ୟବହାର କରିବା ଉଚିତ୍ । ଗାଆଁ ବା ଛୋଟ ସହରରେ ଏପରି ବ୍ୟବସ୍ଥା ନଥିଲେ ରାସ୍ତାରେ ସତର୍କତାର ସହ ଯିବାକୁ ହେବ । କୌଣସି ସ୍ଥାନରେ ବାମ ବା ଡାହାଣକୁ ବୁଲିବାର ଥିଲେ ପ୍ରଥମେ ଉଭୟ ପାଖ ଓ ଆଗପଛକୁ ଦେଖି ଏବଂ ସେହି ଦିଗକୁ ହାତଦେଖାଇ ସୂଚନାଦେଇ ବୁଲିବାକୁ ହେବ ।

ରାସ୍ତାରେ ସାଇକେଲ ଚଳାଇବାବେଳେ ରାସ୍ତା ଓ ଏହାର ପାର୍ଶ୍ୱରେ ଥିବା ଚିହ୍ନ ପ୍ରତି ଧ୍ୟାନଦେଇ ଆଗକୁ ଯିବା ଉଚିତ୍ । ରାସ୍ତା ଉପରେ ଟ୍ରାଫିକ୍‌ପୋଲିସ୍କ୍ ଉଦ୍ଦିଷ୍ଟ ସ୍ଥାନରେ ଦିଆଯାଉଥିବା ସଂକେତ ପ୍ରତି ସତର୍କ ରହିବାକୁ ହେବ । ନାଲି ଆଲୁଅ ଜଳୁଥିଲେ ଅଟକିଯିବା ଓ ସବୁଜ ଆଲୁଅ ଜଳିଲେ ଆଗକୁ ଯିବା ପାଇଁ ସୂଚନା ମିଳେ । କେତେକ ସ୍ଥାନରେ ହାତ ଦେଖାଇ ଏହି ନିର୍ଦ୍ଦେଶ ମଧ୍ୟ ଦିଆଯାଇଥାଏ । ନିର୍ଦ୍ଦେଶ ନ ମିଳିବାଯାଏ ଅପେକ୍ଷା କରିବା ଉଚିତ୍ । ବର୍ଷାବେଳେ ଖୋଲା ଛତାଧରି ସାଇକେଲ ଚଳାଇବା, ମୋବାଇଲ୍‌ରେ କଥା ହେବା ଇତ୍ୟାଦି ବିପଦର କାରଣ ହୋଇଥାଏ । ଏପରି ନ କରିବା ସର୍ବାଦୌ ଆବଶ୍ୟକ । ସାଇକେଲରେ ଅଧିକ ଲୋକଙ୍କୁ ବସାଇବା ବା ଅଧିକ ଜିନିଷପତ୍ର ବୋହିନେବା ଆଦି ମଧ୍ୟ ଭାରସାମ୍ୟ ହରାଇ ଦୁର୍ଘଟଣାର କାରଣ ହୋଇଥାଏ । ଏଥିପ୍ରତି ସତର୍କ ରହିବା ଆବଶ୍ୟକ ।

ନିଜେ ନଚଳାଉଥିଲେ ମଧ୍ୟ ଆମକୁ ଅନ୍ୟର ମଟରସାଇକେଲ, ଅଟୋରିକ୍ସା, କାର, ବସ୍ ଇତ୍ୟାଦିରେ ଯିବାକୁ ପଡ଼ିଥାଏ । ଏ କ୍ଷେତ୍ରରେ ମଧ୍ୟ ସତର୍କତା ଅବଲମ୍ବନ କରିବା ଅତ୍ୟନ୍ତ ଜରୁରି । ମଟରସାଇକେଲ ଇତ୍ୟାଦିରେ ଦୁଇ ଜଣରୁ ଅଧିକ ଯାତାୟାତ କରିବା ଠିକ୍ ନୁହେଁ । ପଛରେ ବସି ଗପ କରିବା, ଚାଳକକୁ ଅନ୍ୟମାନଙ୍କୁ କରିବା, ହାତଗୋଡ଼ ହଲାଇ ଭାରସାମ୍ୟ ନଷ୍ଟ କରିବା ବିପଦର କାରଣ ହୋଇଥାଏ । ଏତଦ୍‌ବ୍ୟତୀତ ମଟର ସାଇକେଲ ଚାଳକ ଏବଂ ପଛରେ ବସିଥିବା ଲୋକ ଉଭୟ ହେଲମେଟ୍ ପିନ୍ଧିବା ଆବଶ୍ୟକ । ଅଟୋରିକ୍ସା ବା ବସ୍‌ରେ ଗଲାବେଳେ କୌଣସି ଅଙ୍ଗ ଯେପରି ବାହାରକୁ ନରହେ ସେଥିପ୍ରତି ବିଶେଷ ସତର୍କତା ଅବଲମ୍ବନ କରିବା ଉଚିତ୍ । ନିଜେ ଯାଉଥିବା ଗାଡ଼ିର ଚାଳକ ଯଦି ଅତିଦ୍ରୁତ ବେଗରେ ଗାଡ଼ି ଚାଳିଉଥାଏ, ଅନ୍ୟମାନଙ୍କ ସହ ଗପସପରେ ବ୍ୟସ୍ତଥାଏ, ମୋବାଇଲ୍‌ରେ କଥା ହେଉଥାଏ, ତେବେ ତାଙ୍କୁ ଏପରି ନକରିବାକୁ ନମ୍ରତାର ସହ ପ୍ରତିବାଦ କରିବା ଉଚିତ୍ ।

ରାସ୍ତାରେ ଗାଡ଼ି ଚଳାଇବା ପାଇଁ ଆମ ଦେଶରେ ସୁନ୍ଦର ନିୟମମାନ ପ୍ରଣୟନ କରାଯାଇଛି । ରାସ୍ତା ଉପରେ ଓ ପାର୍ଶ୍ବରେ ଅନେକ ସଂକେତର ବ୍ୟବସ୍ଥା କରାଯାଇଛି । ସେସବୁ ସମ୍ବନ୍ଧରେ ସାଧାରଣ ଧାରଣା ରଖିବା ସମସ୍ତଙ୍କର କର୍ତ୍ତବ୍ୟ କାରଣ କୌଣସି ଦୁର୍ଘଟଣା ଘଟିଲେ ଚାଳକ ଓ ଯାତ୍ରୀ ସହଯାତ୍ରୀ ସମସ୍ତଙ୍କର ପ୍ରଭୂତ କ୍ଷତି ହୋଇଥାଏ । ଆମେ ସମସ୍ତେ ସଚେତନ ଓ ସତର୍କ ହେଲେ, ଆମର ଓ ଆମ ଦେଶର ମଙ୍ଗଳ ସାଧିତ ହେବ ।

(ଭିନ୍ନ ଭିନ୍ନ ଉତ୍ସରୁ ତଥ୍ୟ ସଂଗୃହୀତ ଓ ସଂପାଦିତ)

ସୂଚନା :

- ଅକଳନ - ଯାହାକୁ କଳନା କରାଯାଇ ପାରିବ ନାହିଁ, ଅସଂଖ୍ୟ
- ଅବଲମ୍ବନ - ନିର୍ଭର କରିବା, ଅନୁସରଣ କରିବା
- ଧ୍ୟାନ ଦେବା - ସତର୍କ ଦୃଷ୍ଟି ଦେବା
- ସର୍ବାଗୋ - ସର୍ବ ପ୍ରଥମେ
- ଭାରସାମ୍ୟ - ସନ୍ତୁଳନ
- ଦ୍ରୁତଗାମୀ - ଅତିବେଗରେ ଯାଉଥିବା
- ପ୍ରତିବାଦ - ବିରୋଧ କରିବା

କେତୋଟି ରାସ୍ତା ସଙ୍କେତ - ରାସ୍ତାରେ ନିରାପଦରେ ଯିବା ଆସିବା ପାଇଁ ନିୟମ ସୂଚକ ଯଥା -



ଅଟକନ୍ତୁ



ଆଗରେ ହଞ୍ଚି ରହିଛି



ଏଠାରେ ଯାନବାହାନ ପାର୍କିଂ କରିବା ମନା



ପଦଚାରୀଙ୍କ ରାସ୍ତା ପାର ହେବା ସ୍ଥାନ (ଜେବ୍ରା କ୍ରସିଂ)



ହର୍ଣ୍ଣ ବଜାଇବା ମନା

ଅଭ୍ୟାସ

୧. ଉତ୍ତର କୁହ ।

- (କ) କ'ଣ କଲେ ଆମେ ସଡ଼କ ଦୁର୍ଘଟଣାକୁ ଏଡ଼ାଇ ପାରିବା ?
- (ଖ) ଇଞ୍ଜିନ୍ ଚାଲିତ ଗାଡ଼ି ଚଲାଇବା ପାଇଁ ଚାଳକର ସର୍ବନିମ୍ନ ବୟସ ସୀମା କେତେ ?
- (ଗ) ନାଗରିକର କର୍ତ୍ତବ୍ୟ ମଧ୍ୟରୁ କେଉଁ ନିୟମ ଜାଣିବା ତା' ପାଇଁ ଗୁରୁତ୍ୱପୂର୍ଣ୍ଣ ?
- (ଘ) ପାଦରେ ଚାଲି ଚଲାବେଳେ ରାସ୍ତାରେ କେଉଁ ପାଖେ ଚାଲିବ ?
- (ଙ) ଦୁତଗାମୀ ଗାଡ଼ିର ଚାଳକକୁ ମୋବାଇଲ ବ୍ୟବହାର କାହିଁକି ମନା ?

୨. ଦୁଇ ବା ତିନୋଟି ବାକ୍ୟରେ ଉତ୍ତର ଲେଖ ।

- (କ) ରାସ୍ତା ଦୁର୍ଘଟଣାଦ୍ୱାରା କି କ୍ଷତି ହୁଏ ?
- (ଖ) ପାଦ ଚଲା ରାସ୍ତାରେ କେଉଁପଟେ କାହିଁକି ଯିବା ?
- (ଗ) ଛକମାନଙ୍କରେ ପାର ହେବାକୁ କ'ଣ କରିବାକୁ ହେବ ?

(ଘ) ସାଇକେଲ ଚଳାଇବା ବେଳେ କି ପ୍ରକାର ସାବଧାନତା ଅନୁଲମ୍ବନ କରିବା ଉଚିତ ?

(ଙ) ଦୁଇଚକିଆଯାନର ପଛରେ ବସିଲେ କି ପ୍ରକାର ସତର୍କ ହେବାକୁ ପଡ଼ିବ ?

୩. ପୂର୍ବାପର ସଂପର୍କ ସହ ସରଳଭାଷାରେ ବୁଝାଇ ଲେଖ ।

(କ) ଏହାଦ୍ୱାରା ନିଜର ଓ ଦେଶର ଧନଜୀବନ ସୁରକ୍ଷିତ ହୋଇପାରିବ ।

(ଖ) ଆମେ ସମସ୍ତେ ସଚେତନ ଓ ସତର୍କ ହେଲେ, ଆମର ଓ ଆମ ଦେଶର ମଙ୍ଗଳ ସାଧିତ ହେବ ।

୪. ତଳେ ଦିଆଯାଇଥିବା ଶବ୍ଦ ଗୁଡ଼ିକୁ ନେଇ ବାକ୍ୟ ଗଠନ କର ।

ସଚେତନ -

ଦୁର୍ଘଟଣା -

ଦୁର୍ତ୍ତଗାମୀ -

ଅନ୍ୟମନସ୍କ -

ଗପସପ -

୫. ତଳଶବ୍ଦଗୁଡ଼ିକର ବିପରୀତ ଅର୍ଥବୁଝାଉଥିବା ଶବ୍ଦ ଲେଖ ।

ସାମାନ୍ୟ -

ହାନି -

ନିୟମ -

ବିପଦ -

କର୍ତ୍ତବ୍ୟ -

୬. ପାଠରୁ ବାଛି ଶୂନ୍ୟସ୍ଥାନ ପୂରଣ କର ।

(କ) ଆଜିର ପିଲା ଆସନ୍ତା କାଲିର

(ଖ) ବଡ଼ ବଡ଼ ସହରରେ ପାଦରେ ଚାଲିବାକୁ ବ୍ୟବସ୍ଥା ଥାଏ ।

(ଗ) ସାଇକେଲ ସିଟ୍ ଉପରେ ବସିଲେ ରାସ୍ତାକୁ ଛୁଇଁ ପାରୁଥିବ ।

(ଘ) ଆଲୁଅ ଜଳିଲେ ଆଗକୁ ଯିବାପାଇଁ ସୂଚନା ମିଳେ ।

(ଙ) ମଟରସାଇକେଲ ଇତ୍ୟାଦି ଦୁଇ ଚକିଆ ଯାନରେ ରୁ ଅଧିକ ସଂଖ୍ୟକ ଲୋକ ଯାତାୟାତ କରିବା ଉଚିତ ନୁହେଁ ।

୭. 'କ' ସ୍ତମ୍ଭର ସଙ୍କେତ ସହିତ 'ଖ' ସ୍ତମ୍ଭର ସଂପର୍କିତ ଉଚ୍ଚିତ୍ତ ଗାରଟାଣି ଯୋଡ଼ ।

'କ' ସ୍ତମ୍ଭ



'ଖ' ସ୍ତମ୍ଭ

ଏଠାରେ ଯାନ ବାହାନ ରଖିବା ମନା

ଆଗରେ ହମ୍ପ ଅଛି

ପଦଚାରୀଙ୍କ ରାସ୍ତାପାର ହେବା ସ୍ଥାନ (ଜେବ୍ରା କ୍ରସିଂ)

ଅଟକନ୍ତୁ

ହର୍ଷ ବଜାଇବା ମନା

ତୁମପାଇଁ କାମ

୧. ବହିରେ ଦିଆଯାଇଥିବା ଟ୍ରାଫିକ୍ ସଙ୍କେତ ବ୍ୟତୀତ ଅନ୍ୟ ସଙ୍କେତଗୁଡ଼ିକୁ ଅନ୍ୟମାନଙ୍କୁ ପଚାରିବୁଝ ଓ ଅଙ୍କନ କର । ସେଗୁଡ଼ିକର ବ୍ୟବହାର ସଂପର୍କରେ ଲେଖ ।

